

Azərbaycan-Gürcüstan iqtisadi əlaqələri genişlənir

İyunun 20-də Milli Məclisin İqtisadi siyasət, sənaye və sahibkarlıq komitəsində ölkəmizdə səfərdə olan Gürcüstan parlamenti nümayəndə heyətinin üzvləri ilə görüş keçirilib.

Milli Məclisin Mətbuat və ictimaiyyətlə əlaqələr şöbəsindən verilən məlumata görə, görüşdə komitə sədri Azər Əmiraslanov bildirib ki, Azərbaycan ilə Gürcüstan arasında qədim tarixə malik dostluq və qardaşlıq əlaqələri mövcuddur. Hazırda iki ölkə arasında əlaqələr strateji müttəfiqlik səviyyəsindədir. Xalqlarımız hər zaman dərin hörmətə əsaslanan mehriban qonşuluq şəraitində yaşayıblar.

Komitə sədri Azərbaycan-Gürcüstan parlamentlərarası əlaqələrinin dinamik inkişaf etdiyini deyib. Bildirib ki, hər iki ölkənin qanunverici orqanında dostluq qrupları uğurla fəaliyyət göstərir. Parlament



komitələri arasında səmərəli əlaqələr qurulub.

O, dövlətlərimiz arasında iqtisadi əməkdaşlığın dinamik inkişaf etdiyini, ölkələrimizin iştirakı ilə həyata keçirilən Bakı-Tbilisi-Ceyhan, Bakı-Tbilisi-Qars kimi irimiqyash layihələrin regionun iqtisadi inkişafı və global integrasiyası üçün mühüm əhəmiyyət kəsb etdiyini vurğulayıb.

Gürcüstan parlamentinin üzvü Anton Obolaşvili səfərin məqsədinin qarşılıqlı münasibətlərin daha da gücləndirilməsi

və dərinləşdirilməsindən ibarət olduğunu deyib. O, ölkələrimiz arasında enerji, nəqliyyat və logistika, habelə turizm sahələrində qarşılıqlı faydalı əməkdaşlığın mövcud olduğunu bildirib. Qonaq Gürcüstanın Azərbaycanla müxtəlif istiqamətlərdə əlaqələrin möhkəmlənməsinə böyük maraq göstərdiyini qeyd edib. Parlament müstəvisində əlaqələrin inkişaf etdirilməsi barədə fikirlərini səsləndirib. Regionda sülhün bərqərar olmasında birgə səylərin önəmindən danışib.

Görüşdə Milli Məclisin İqtisadi siyasət, sənaye və sahibkarlıq komitəsinin üzvləri Aydın Hüseynov, Zaur Şükürov, Gürcüstan parlamentinin Təhsil, elm və gənclərlə iş üzrə komitəsinin sədri Givi Miknadze, komitənin aparat rəhbəri Davit Giorqadze çıxış edərək Azərbaycan-Gürcüstan münasibətlərinin bu günü və gələcək inkişaf perspektivləri barədə fikirlərini bölüşüblər. Onlar siyasi, iqtisadi, humanitar və digər sahələrdə əlaqələrin dərinləşdirilməsi, habelə milli-mənəvi dəyərlərin qorunub saxlanması istiqamətində əməkdaşlığın vacibliyindən söz açıblar.

Söhbət zamanı parlament əlaqələrinin inkişafı, biznes-forumların təşkili, enerji, nəqliyyat-kommunikasiya sahələrində yeni layihələrin reallaşdırılması, digər qarşılıqlı maraq doğuran məsələlərə dair müzakirələr aparılıb.

"Azərbaycan"